

L-Ewwel Sena

LULJU - SETTEMBRU, 1955

Ghadd 3

"Super Muros Tuos Jerusalem, Constitui Custodes"

LEHEN

L-ART IMQADDSA

QARI

**LI JOHROĠ KULL TLIET XHUR
MILL-KUMMISSARJAT TAL-QABAR TA' KRISTU
F'MALTA**

Mitbugh fl-EMPIRE PRESS, 266, Triq San Pawl, Il-Belt.

IMSEHBIN ĠODDA F'DIN IR-RIVISTA

Azzopardi Piju, Żabbar; Attard Pawlu, Żabbar; Attard Nazzarenu, Żebbuġ; Azzopardi Giuseppa, Misidà; Agius Ferranti Mary, Sliema; Apap Bencini Mary, Sliema; Agius Manwel, Valletta; Aquilina Prof. Ġużè, Furjana; Armeni Karmenu, Bormla; Attard Antonio, Valletta; Avellino Concetta, l-Isla; Azzopardi Duminku, Ġżira; Azzopardi Karmena, Vittorja, Gozo; Azzopardi Luigia, Marsa; Attard Rosarja, Sliema.

Brincat Lorenza, Żebbuġ; Butigieg, Enrichetta, Żebbuġ; Bezzina Guditta, B'Kara; Bencini John, Sliema; Bencini Anna, Sliema; Boffa, Onor. Dr. Pawlu, Raħal Ġdid; Bonavia Brothers, Hamrun; Briffa Salvina, Żurrieq; Bugeja Pawla Żurrieq; Borg Karmenu, Hamrun; Benetti Ġużeppi, Furjana; Briffa Luigi, Balzan; Briffa Evangelista, Balzan; Bugeja Carmelo, Imqabba; Brincat Salvu, Balzan; Brincat Alfredu, Balzan; Borg Reno, Sliema; Borg Karmenu, Valletta; Bailey Concetta, Bormla; Butigieg Clara, Bormla; Bonello Rosy, Bormla; Bonnici Dolores, Naxxar; Borg Luigi, Naxxar; Borg Filomena, Naxxar; Bonavia Teresa, Naxxar; Borg Antonia Mellieħa; Borg Sac Francesco, Vittorja, Ġhawdex; Baldacchino Ġużeppi, Żebbuġ; Borg Bonaci Emmanuele, Valletta; Bondin Salvu, Luqa; Burt Jean, Zejtun.

Coleiro Rosina, Żebbuġ; Calleja Evelina, Mosta; Chetcuti S., Sliema; Chetcuti Ġużè, Furjana; Caruana Vincent, Hamrun; Cilia Concetta, Valletta; Crescimanno Francesca, Hamrun; Camilleri Orsola, Hamrun; Camilleri Filipu, Hamrun; Cassar Manwel, Imsida; Cremona Maria, Valletta; Camilleri Carmena, Zurrieq; Curmi Tereza, Valletta; Cassar Ġużeppi, Birzebbuġa; Cilia Grazia, Qormi; Cassar Vittorina, Imsida; Camilleri Frangisku, Hamrun; Coleiro Frangeska, Furjana; Cefal Eu-

femia, Furjana; Camilleri Kalcedon, Balzan; Cauchi Mary, Bormla; Ciappara Vincent, Naxxar; Camilleri Maria, Naxxar; Cachia Vittorja, Naxxar; Cuschieri Rosy, Ġżira; Celeste Carmnu, Birzebbuġa; Cauchi Mary, Hamrun; Cachia Don Giuseppe, Hamrun; Cuntajar Emmanuele, Valletta; Curmi Joe, Hamrun; Carbonaro Carmena, San Ġiljan; Caruana Marianna, Żurrieq.


Deguara Tereza, R. Ġdid; Darmanin Vittorja, Lislà; Deguara Pawlu, Rabat; Degiorgio Ġanni, Tarxien; Dunford Gladys, Sliema; Debono George, Qormi; Dimech Anthony, Naxxar; D'Agata D., Sliema; Darmanin J.F., Kalkara; Debattista Ġorġ, Imsida; Debono Stella, Ġżira; Demajo Mikiel, Sliema.

Ellul Ġużeppi, Bormla; Ellul Angela, Valletta; Ellul Pawlu, Valletta;

Fenech J., Sliema; Fenech Ġużeppi, Sliema; Farrugia; Roberts Manwel, Imsida; Farrugia Ġuza, Zurrieq; Farrugia Katarina, Zurrieq; Farrugia Evangelista, Zurrieq; Fenech Manwel, Valletta; Felice Carmena, Hamrun; Fiorini Alfred, Lislà; Farrugia Manwel, B'Kara; Farrugia Don Carmelo, Żabbar; Farrugia Ġeraldu, Raħal Ġdid; Frendo Emmanuele, Hamrun; Farrugia Marija, Raħal Ġdid; Falzon Rosina, Sliema.

Galdes Michelina, Qormi; Galea M., Sliema; Galea Emilja, Sliema; Galea Mikiel, Lislà; Galea Katarina, Valletta; Griscti Marianna, Zurrieq; Grech Annunzjata, Hamrun; Galea Victor, Furjana; Galea Alfredu, Furjana; Grima Marija, Furjana; Galea Vittorja, Naxxar; Grech Dr. Umberto, B'Kara; Gatt Spira, Marsa; Galea Ġużeppi, Hamrun; Ginies Lino, Sliema; Ġerada Pawlina, Zejtun; Holland Ġulja, Furjana; Heywood Erminja, Valletta; Hutchings Annie, Furjana.

(Jissokta f'ħarga oħra)



LEHEN L-ART IMQADDSA

QARI
MAHRUĠ MILL-KUMMISSARJAT
TAL-QABAR TA' KRISTU
F'MALTA

L-Ewwel Sena

LULJU - SETTEMBRU, 1955

Ghadd 3

X'FIH DAN IL-GĦADD

Assumpta est...	46
Xbieha u Barka tar-Rev.mu P. Wistin Sepinski, O.F.M. (il-115-il General minn San Franġisk)	47

L-EWWEL TAQSIMA — DAWL

Il-Qabar tal-Madonna (Fra Mosè, O.F.M.)	48
Dar Santa Liżabetta (Fra Zareñu, O.F.M.)	50
Fuq it-Tabor (Ben Jehuza)	53
Il-Mewt ta' San Ġwann il-Għammiedi (Fra Elija, O.F.M.)	57

IT-TIENI TAQSIMA — IMĦABBA

Damašku u l-Martri Tagħna (P. Marjanu Vella, O.F.M.)	59
Kif Wasalt Ġerusalem (Elsie)	62

MINN HAWN U MINN HEMM

Ahbarijiet ta' Barra	66
Ahbarijiet ta' Malta	68

Direzzjoni: W. R. P. Nikola Magro, O.F.M., Kummissarju tat-Terra Santa.
Amministrazzjoni: R. P. Valentín Cardona, O.F.M., Viċi Kummissarju,
Kummissarja tat-Terra Santa, Kunvent ta' Ġiezu, Il-Belt.

ASSUMPTA EST....



Btala ta' d'wal u dija, ta' henā u mħabba, ta' safa u qdusija! Fis-Saltna tas-Sema, griet ħafifa l-aħbar. Marija, l-Omm ħelwa ta' Gesù, wara li temmet il-jiem tagħha fil-Wieđ tad-Dmugh; se tigi miellgħa fis-Sema. Il-Genna kienet għagħa waħda. Mewgħa kbira ta' ferħ ħakmet is-Saltna t'Alla. L-Angli, libsin l-abjad u b'terħa tad-deheb ma' qaddhom, taru ferriċħa u hallew ilsienhom għal għana l-oktar ħlejjū. Bil-qawwa ta' Binħa l-Feddej, Marija rebħet il-mewt, u tielgħa rebbieħa fis-Saltna. Bil-gisem ukoll, għax: Kien ikun għajb illi s-Santwarju t'Alla Jintradam qalb it-trab u herba jsir Bħal iġsma oħra, wirt id-dnub li tiegħu Gisem Omm Vergni qatt ma kien irsir. (K. Wassallo).

Wiċċħa kien qed jarmi mrieżaq ta' dawł u dija; ilbiesħa, abjad bla mikta, kien qed illellex donnu f'rak tal-fidda; il-ħarsa saffa ta' għajnejħa kienet fiħa seher.

Sabiħa! L-Angli baqgħu mgħagħba b'dik is-sbuħija li kienet se tkun is-Sultana tagħhom. U ferħu, u għannew. Fil-beraħ tas-smewwiet kien hemm għaxqa. Il-jiem tad-dieq u l-qtiegħ il-qalb, il-jiem li raw għajnejn Marija jilmaw bidmugh tan-niket, intemmu. Ma' Kristu Binħa xxierket fit-tbatija u miegħu tixxierek fil-gieħ u fil-glorja. Il-Madonna qasmet ma' Gesù t-triq imxewka tal-Kalvarju u l-lum għaddejja mit-triq tal-glorja. Id-dmugh li xerrdet fil-jiem tat-tbatija, inbidel f'gawħar li jsebbħu l-kuruna li Alla l-Missier se jserraħ fuq rasha.

U l-grajja tat-Tlugħ ta' Marija fis-Sema, griet minn fomm għall-ieħor. L-Ap-postli, imqanqla, qaluka lill-Insara. U l-Insara emmnu u fahħru 'l Alla. Issa kienu jafu li Ommhom Marija, bint Eva bħalhom barra l-ħitja, kienet fis-Sema u setgħet tidhol għalihom u tfarragħom. U minn din l-Emmna twieldu l-imqades f'gieħ l-Assunta. Mill-kbar, għonja, sa lanqas wieħed fil-beraħ tar-raba' jħaddar.

Iżda l-qalb li tħobb, toħlom dejjem kif tista' tgholli aktar 'il fuq fil-gieħ lil min tħobb. U dan ħassitu wkoll il-qalb ta' l-Insara, u ħarsu lejn il-Belt ta' dejjem, xewqana li l-fomm tal-Papa jgħid l-aħħar kelma. Id-Dinja Kattolika, għar-kobbtejħa għad-dell tal-Vatikan, talbet lill-Papa jxandar Domma tat-Twemmin tagħna, it-Tlugħ ta' Marija fis-Sema. U minn fuq it-Tron ta' Pietru, Piju XII qal il-kelma u nieda t-Tlugħ ta' Marija fis-Sema bir-ruħ u l-gisem bħala Domma.

U d-Dinja Kattolika emmnet u tat gieħ 'l Alla. U taħt is-sema kaħlani li għatta l-Belt ta' Dejjem fil-ghodwa xemxija ta' l-1 ta' Novembru 1950, il-qlub ħabbtu b'ritmu ta' mħabba għdida, u mill-għajnejn nibet dmugh ta' farag.

Fuq id-Dinja f'riglejn il-Vigarju ta' Binħa, l-Assunta kienet qed titbissem it-tbissima ssaħħar ta' l-Imħabba.

XBIEHA U BARKA

TAR-REV.MU P. WISTIN SEPINSKI, O.F.M.

(IL-115-IL ĠENERAL MINN SAN FRANČISK)



B'hena kbir nilqa' u nġhożż il-ħarġa tar-Rivista ġdida li ġġib l-isem LEHEN L-ART IMQADDA. Hi xewqa l-aktar sħiħa tiegħi li l-ġħan ewlieni ta' dan il-perjodiku jkun it-tixrid dejjem akbar ta' l-imħabba lejn l-Artijiet Imqaddsa fost il-qarrejja kollha ta' l-ilsien Malti. Għalhekk f'isem il-Qaddis Serafiku San Frančisk jiena nixhet il-barka tiegħi fuq din ir-Rivista, fuq il-mexxej tagħha, kittieba, benefatturi, u qarrejja kollha b'rahan ta' kull riżq għaž-żmien ġejjieni.

Ruma, Nhar il-Festa tal-Gandlora, 2 ta' Frar 1955.

P. WISTIN SEPINSKI, O.F.M.

Ministru General ta' l-Ordni.

IL-QABAR TAL-MADONNA

(15 ta' Awissu)

Kif jurj l-isem ta' hawn fuq, hawn sa nithadtu fuq il-Qabar tal-Madonna. Jigifieri, fuq dik in-naqra ta' kamra fil-blat — kif kienu dak iż-żmien l-oqbra tal-Lhud — li fiha l-Appostli qiegħdu l-Gisem Safi ta' Marija, Omm Ġesù, u minn fejn, wara żmien qasir, telgħet is-sema bir-ruh u l-ġisem.

Billi dan ilu li ġara żmien twil, u billi l-Palestina, fejn ġara hija art bġhida hafna minn Malta, biex il-qarrejja tagħna jifhemu sewwa (ghax jekk ma jifhemux, għalfejn jaqraw?) jaqbel li qabel xejn nagħtuhom xi tifsir. U dan it-tifsir, dejjem biex jifhemu sewwa, ingibuh ftit mill-bġhid.

* * *

Mela l-Lhud, għal habta taż-żmien li kienet haġġa l-Madonna, meta l-Palestina kollha, u biċċa mit-Transġordanja wkoll, kienet art tagħhom, go kull belt u kull raħal kien ikollhom knisja. Ghedt *knisja*, mhux *sinagoga*, għaliex huma bil-lsien tagħhom hekk kienu jgħidulha: *Kenise*, qisu bħalna l-Maltin; *sinagoga* hija kelma Griega li tfisser: *gemgħa ta' nies*. Mela knejjes kien ikollhom hafna, waħda f'kull raħal, imma Hakel, jew bil-Latin *Tempju* (aktarx mill-Grieg: *Temenos*, li tfisser: masġar imqaddes), kellhom wieħed biss: ġewwa Ġerusalem.

Dan jinhtieg nifhmuh, ghax hawn Malta, bosta drabi tisma' 'l-min jgħid li *knisja* hi *tempju*. Issa billi fl-antik kien hawn żewġ djiena (religjonijiet) kbar, tal-Lhud f'Ġerusalem u tal-Pagani f'Ruma, u aħna l-Insara ġejna fin-nofs, meta ngħidu li tempju hu knisja, inkunu qegħdin nithadtu bħal Pagani, ghax għalihom hekk kien, *tempju*, ji-

gifieri knisja. Imma aħna hawn sa nithadtu fuq il-Lhud. Għalhekk, jekk ngħidu li tempju u knisja kienu xorta waħda, ma niftiehmux.

Is-sinagoga, jew knisja tal-Lhud kienet tkun qisha knisja ta' l-Insara. Jew aħjar, il-knejjes ta' l-Insara huma mtennija, jew *ikkopjati*, minn fuq il-knejjes tal-Lhud. Bħal ma aħna għandna fil-knejjes il-presbiterju, huma għandhom il-*bema*; bħal ma aħna għandna t-Tabernaklu, huma għandhom it-*Tiq*. Bħal ma fit-Tabernaklu jinżamm il-Qorbân, fit-*Tiq* tagħhom jinżammu l-Kotba Mqaddsa (ġewwa senduq żgħir, iġhidulu *tebula*). Bħal ma aħna nħallu dawl jixgħel lejl u nhar quddiem il-Qorbân, hekk huma jħallu dawl quddiem il-Kotba. U n-nofs tal-knisja iġhidulu *korsija*, bħal ma ngħidulu aħna hawn Malta wkoll.

* * *

Mela l-Insara, knejjes bħal tal-Lhud għandhom, imma Tempju (il-Lhud iġhidulu *Hakel*) bħal tagħhom fid-dinja kollha, ma għandhomx, u anqas kellihom f'ebda żmien. Jew, jekk kellihom, meta l-insara kienu għadhom Lhud, fi żmien San Pietru u San Ġakbu. Jigifieri meta l-Insara kienu meqjusin mill-Lhud, bħala Lhud Xismâtki, u t-Tempju tal-Lhud kien tagħhom ukoll, ghax kienu jħalluhom jidhlu fih.

"Imma jekk dan it-Tempju ma kienx knisja, mela x'kien?" isaqsi xi hadd.

It-Tempju, l-Lhud kienu jgħidulu *Hakel*, li tfisser *għalqa* (aħna l-Maltin *hakel*, għalqa, għawwigniha f'*ħabel*), ghax fil-bidu kien għalqa tassew. David kien xtraha minn għand sidha,

li kien hemm iġdres fuq l-andar, u debaħ il-baqar hemm u haraqhom quddiem Wiċċ Adonaj. (II Slaten, XXIV). Imbagħad, snin wara, dik il-ġhalqa, Salamun għamiha għali-quma t'Alla, b'ħafna bini sabiħ, kif miktub fil-Kotba Mqaddsa. Il-bini twaqqa' u nbena xi darbtejn, u fl-aħħar kabbru u bnieh mill-Gdid Erodi x-Xih, dak li meta kien sa jmut hu twieled il-Bambin.

Dan it-Tempju, jew Ħakel, kien bejn wieħed u iehor hekk: misraħ kbir, *rettangolari*, jiġifieri b'erba' hitan, tnejn quddiem tnejn. Ma' kull ħajt, sarbut loġoġ. Quddiem il-loġoġ, wesgħa, bħal bitha li kien jista' jidnol fiha kull hadd. Wara din il-bitha, bini fuq erba' naħat ukoll, imbagħad bitha oħra, tan-nisa. Minn din, bieb kbir bit-taraġ, kien jagħti għall-bitha ta' l-irġiel. Ġewwa din il-bitha, midbaħ (artal) kbir, fejn jaharqu l-bhejjem f'ġieħ Alla. U fl-aħħar, wara l-midbaħ, żewġ kmamar, imdaqqsin, waħda tinfed ma' l-oħra, mifruda bi star jew *partiera*. Lil hemm mill-istar, hadd ma kien jista' jidhol, għajr darba fis-sena l-Qassis il-Kbir.

X'kien fiha l-kamra ta' ġewwa, fejn jidhol darba fis-sena l-Qassis il-Kbir? Xejn. Kienet baħħ. Kamra bla twieqi, fiergħa u mudlama. Imwahnha fl-art, f'nofsha kien hemm ġebla mrebbeġha, donnha mejda; meta jidhol il-Qassis il-Kbir kien ibaħħar din il-ġebla bi bħur ifuh, minn mabħra tad-deheb u jerga' joħroġ, u barra bid-daqq.

Imma l-Lhud kienu jgħidu li ġewwa dik il-kamra mudlama kien hemm ix-Xekna. Ix-Xekna tisser: il-Ghammara (kieku bil-Malti ngħidu s-Siekna, dik li tiskenn), jiġifieri Ruh il-Qodos, jew ruh Alla, fl-ghamara tagħha fuq l-art. U għal hekk kull meta jselu kienu jieqfu jew jirkgħu (joġġħodu għar-rukubtejhom) wiċċhom 'l hinnekk.

* * *

Issa, dan il-Ħakel qiegħed fuq sur, u taħt is-sur hemm wied. Il-wieċ il-lum għandu hafna ismijiet. L-egdem isem aktarx hu: Il-Qaġħ (il-qiegħ). L-ismijiet l-oħra huma: wied ta' Cedron, wied ta' Josafat, wied in-Nar u wied Sidti Miriam. Min qatt ma mar Gerusalem u iikteb fuq hemm, daqqiet idahhkek, għax l-ismijiet jaħsibhom mhux ta' wied wieħed, imma ta' ħafna widien (jgħidlek: mill-wied ta' Cedron tghaddi għall-wied ta' Josafat,... bħal min ighid: minn Raħal Gdid tghaddi għal Casal Pauia. Ara Masini, Passjoni ta' Kristu, faċċata 20).

Wara dan il-wied, hemm *muntanja* għolja, dik li f'Malta jgħidulha *muntanja* taż-Żebbuġ, imma Gerusalem isibuha: Gebel iż-Żejtun. Fuq il-ġenb ta' Gebel iż-Żejtun, dak li jħares lejn il-Ħakel, jew Tempju, miżgħud bl-oqbra. Eluf u eluf ta' oqbra. Donnhom kantuni ftit kbar, wieħed ma' ġenb l-iehor, imma taħt kull kantun hemm hofra u ġewwa l-hofra hemm Lhudi midfun. Għax il-Lhud, hemm, lil nieshom jiksruhom riġlejhomm qabel ma jidfnuhom, u jidfnuhom kobba, għal hekk l-oqbra tagħhom żgħar.

Dan mhux fi żmienna biss li l-Lhud iħobbu jindifnu hemm. Din id-drawwa bdiet fl-antik. Kienu jindifnu hemm biex ikunu qrib il-Ħakel, quddiem l-Ghamara tax-Xekna, jew ir-Ruh t'Alla. Ġewwa dak il-wied hemm tliet oqbra kbar, maqtuġhin fil-blat, tnejn donnhom mawsolej u wieħed maqtuġh fil-wieqaf, bil-kolonna, donnu dhul ta' palazz. Dawn dejjem għandhom fuq l-elfejn sena. U l-Qabar tal-Madonna qiegħed hemm ukoll, fil-wied ta' Josafat, u bħall-oqbra ta' l-ghonja l-oħra, maqtuġh fil-blat.

Dan il-wied, minn elfejn sena 'l hawn m'għadux bħal ma kien sewwa. Għax l-ilma, meta jiġri l-wied, wara x-xita, iġorr fih in-naqal. U žid il-kotra

ta' trab u zrar li tefghu minn fejn il-Hakel, fuq is-sur, għal gewwa l-wied. B'dan, il-qiegh tal-wied għola, u l-Qabar tal-Madonna m'ghadux fil-ġenb tal-wied, bħal ma kien meta thaffer, imma jinsab taħt l-art u trid tinzel fih ma' taraġ twil.

* * *

Ejjew ngħidu ftit il-Qabar tal-Madonna kif inhu. Mela, tohroġ minn Gerusalem mill-Bieb ta' San Stiefnu, timxi mas-sqaq ta' quddiemu u ssib ruhek fi triq wiesgha, bl-asfalt, għan-niżla. Tinzel ftit u tara ġnien sabiħ fuq ix-xellug, u ma' ġenb il-bieb tal-ġnien taraġ żgħir. Tinzel miegħu u tigi f'bitha. Max-xellug, fil-bitha, tara bieb ta' knisja mingħajr knisja. La faċċata, la kanpnari, la koppla, xejn. Bieb biss u fuqu saqaf. Dan il-bieb jagħti għall-Qabar tal-Madonna. Dan kien tal-Frangiskani, imma issa m'ghadux. Mitejn sena ilu haduhulhom. Xi darba ngħidu kif.

Mela hdejn il-bieb li semmejna jkun hemm qassis Grieg, li jekk tidhol jagħ-

tik xemgha rqiqa mixghula u tinzel ma' taraġ twil u wiesa'. Tasal f'art watja u fid-dlam magħqud. Il-qassis jiehdok lejn il-lemin fejn hemm kamra żgħira maqtugħa fil-blat, u gewwa fiha biċċa blata mhollija mal-hajt, donnha gradenza. Hemm il-Qabar tal-Madonna. Fuq dik il-biċċa blata l-Appostli qieghdu l-Ġisem Safi ta' Marija, Omm il-Bambin, u għalqu l-bieb b'haġra, u marru minn hemm.

San Tumas ma kienx ma' l-Appostli f'Gerusalem, meta mietet il-Madonna. Għal hekk, kif ftit wara wasal, riedhom jifthulu l-qabar halli jaraha għall-aħhar darba. Meta fethuh, ma sabuhiex hemm. Għal dan, San Tumas sogħob bih wisq, u qagħad fuq ġebbla barra, fil-wied, inewwah u jixher. Il-Madonna reġghet niżlet mis-sema u sabbritu bid-dehra tagħha u qaltu li Hi qegħda bir-Ruh u l-Ġisem ma' Binha Gesù. Imma dan kull hadd jafu, għax fil-priedki dejjem ighiduh.

Fra Mosè, O.F.M.


DAR SANTA LIŻABETTA

(2 ta' Lulju)

Fl-aħhar għadd ta' dan il-qari fis-sirna kif inhu r-rahala ta' Ghajn Karem, fejn twieled San Gwann il-Għammiedi, u ġibna wkoll ix-xbieha tiegħu mehuda minn bghid. U għedna li xi elfejn sena ilu kien joqgħod fih il-qassis Lhudi Zaharija, missier San Gwann. Għalhekk din id-darba li sa nerġghu nsemmu knisja oħra li qieghda wkoll fih, fejn kienet dar oħra ta' Zaharija (għax dan gewwa Ghajn Karem kellu żewġ idjar, jew ahjar, dar u razzett), ma hux meh-tieg li nerġghu nfissru kif inhu dak

ir-rahala, għax il-qarrejja jafu sew. Għalhekk nibqgħu sejr in biż-żjara li bdejna dik inhar.

Minn hdejn il-ġajna ta' l-ilma li semmejna dik id-darba, nibqgħu deħlin 'il gewwa mat-triq; lejn ix-xellug ikollna hajt, ftit għoli, mibni tajjeb u mkañhal, u warajh, fil-għoli, djar, bejn is-sigar, u l-iġbla aktar 'il fuq; u lejn il-lemin, il-bqija tal-hofra bis-sigar, li konna semmejna wkoll. Imbagħad it-triq tinferaq fi tnejn: il-fergħa ta' quddiem, triq hażina, kollha hofor u blat, tiehu għax-xōri; u l-fer-



Iż-żewġ knejjes, waħda fuq l-oħra, fejn kienet id-dar ta' Żaharija.

gha l-oħra, tax-xellug, telgha mharbta, kollha żrar u trab. Nitilghu din, u nharsu lejn il-lemin, fejn jidher irrahal kollu, bid-djar baxxi, bhad-djar il-qodma tar-rhula ta' Malta, u bid-Dejr il-kbir tal-Frangiskani li semmejna dik id-darba, u żewġ djar oħra kbar: l-iskola tal-Frangiskani u d-Dejr tar-Rahbiet ta' Père Alphonse Marie Ratisbonne (li kien Lhudi u qaleb

Nisrani). Hemm ukoll kappella żgħira ta' l-Insara Griegi Ortodossi, b'nagra ta' kanpnar b'qanpiena waħda. Imbagħad għelieqi, bil-hitant tas-sejjieh, bhal ta' Malta xorta waħda, u aktar 'l hinn, 'l isfel, wied wiesa' bis-siġar, u wara l-wied, iġbla, kollha xori u blat.

Nibqghu telghin sakemm it-telgha taghlaq. Fl-aħħar tagħha, in-naħa l-

leminja, hemm dar kbira u n-naħa l-oħra xatba jew *kancell* tal-ħadid, li 'l ġewwa minnu tidher bitha. Indoqu l-qanpiena u jiġi jifihlha Raheb Frangiskan, fuq xufftejh tbissima talmerħba, u nidhlu ġewwa.

Fil-bitha, fuq ix-xellug, naraw bieb li jagħti għal maqbar. Quddiem il-bieb xi siġar tal-palm, u wara l-ħajt, imxerrfa minn fuqu, siġar taż-żnuber u taċ-ċipress. Fuq il-lemin, hitan għolja u qawwija, mibnija mis-Salibijin (jew *Crociati*), bi twieqi doġoq fihom, biex, fil-ġlied, itajru l-vleġeġ minnhom. U quddiemna loġoġ, ġodda u sbieħ, u fuq il-loġoġ knisja. Ir-Raheb jeħodna taħt il-loġoġ, jurina knisja oħra taħt, għax għad li ta' taħt ma tidherx, il-knejjes huma tnejn: knisja fuq oħra.

Din ta' taħt, tinsieh knisja għaliex fiha żewġ artali, imma l-bini tagħha ma hux bini ta' knisja. Kamra mdaq-qsqa, b'artal tar-rham mal-ħajt ta' biswit il-bieb, u fir-rokna tal-lemin, bħal għar imħaffer fil-blat, li jibqa' diehel 'il ġewwa għal tul ta' xi tmintax-il xiber. Ġewwa nett, f'dal-għar, hemm artal ieħor, u ma' ġenb l-artal, għajn ta' l-ilma, ċar u helu, li jingabar f'bir żgħir, u min irid jixrob minnu, jim-la ftit ilma b'satal li hemm għal daqs hekk. Ma' ġenb dal-għar, għoli m'ogħla xi żewġt irġiel, hemm biċċa blata, xi daqs lenbija, imwaħħla fil-ħajt, li donnha kienet xi darba ratba bħal għaġina u xi hadd għaffeġ xi haġa fiha. It-tagħfiġa li hemm f'nofsha jgħidu li saret billi Santa Liżabetta ħbiet lil San Ġwann meta kien għadu tarbija, biex ma teħodulhiex nies Erod, meta hargu jiġbru s-subien għall-qtil.

Il-knisja ta' fuq inbniet fis-sena 1939 fuq is-sisien ta' knisja qadima. U kif kienu fix-xogħol, il-Frangiskani, ġeddu wkoll il-knisja ta' taħt. Qabel ma bdew ix-xogħol, haffru halli jaraw fil-bidu dik il-kamra x'kienet. Sabu li

kien hemm ħawt kbir li kien jingabar fih l-ilma tal-għain li hemm fil-għar, u ma' ġenb il-ħawt, xi bini. Donnu li hemm kienet xi dar tar-raba': il-kamra t'isfel fejn tintrafa' l-għodda u jinżammu l-bhejjem, il-ħawt fejn jin-gama' l-ilma biex isaqu l-hxejjex, u l-kamra ta' fuq, akbar minn ta' taħt, fejn jgħammru n-nies. Billi nafu li l-Lhud kienu kollha mamurin li jaħdmu xi xogħol (San Pawl halla miktub li kien jinseg, għad li kien tat-tajjeb, għax kien *Cives Romanus*), jagħtik x'taħseb li Zaharija meta kien imur id-dar wara l-ġimgha ta' qadi fil-ħakel, ma kienx joqghod qagħad, imma jaħdem fil-ġonna li kellu hawnhekk.

Il-Frangiskani meta reġghu bnew il-knisja ta' taħt, fis-saqaf u l-hitani, għamlu xbieħat sbieħ *affresco*, jiġifieri msawra biż-żebgħa fuq it-tajn artab, qabel ma nixef. Fis-saqaf hemm xbieħa ta' dieġja tal-għeneb bil-għenieqed imdendla. Dan għandu x'jaqsam ma' l-isem tar-raħal, għax "Karem" t'fisser għalqa dwieli. U mal-hitani hemm tliet xbieħat: waħda l-Qassis Zaharija, ibaħħar l-artal; oħra Santa Liżabetta mhaddna mal-Madonna; u t-tielet Santa Liżabetta wkoll, taħrab lejn ix-xōri b'San Ġwann tarbija, biex nies Erod ma teħodulhiex. L-art tal-knisja tal-ħaġar, imma f'nofsha hemm roqgħa tal-mużajk, għamla ta' ħasira. L-art tal-għar fejn hemm il-bir, mużajk ukoll, għamla ta' mewġ bil-ħut jaqbeż fih.

Noħorġu mill-knisja ta' taħt u nduru lejn il-lemin u nitilghu ma' tarag wiesa', imdawwar garigōr imdellel bis-siġar, u nidhlu minn xatba ta' l-inħās fil-knisja ta' fuq.

L-apside ta' dil-knisja, jiġifieri n-nofs qawra ta' wara l-artal, maqtugħa fil-blat; u l-art u sehem mill-hitani, tal-blat ukoll. L-art ta' dil-knisja miksija bil-mużajk, bi xbieħat ta'

kull xorta ta' ward u bhejjem, tajr u hut. Fuq l-artal u warajh (għaliex l-artal ma jmissx mal-ħajt) hemm xbieha tal-Madonna qieghda sšamma' l-għanja tagħha tal-*Magnificat*, imdawra bl-Angli. Fil-ħajt tax-xellug, jidheru l-Angli jdoqqu u jgħannu għana tas-sema, u fil-lemin, quddiem hames twieqi, xbiehat tal-hames ismijiet tal-Madonna: 1, Omm Alla; 2, Imnišsila mingħajr tebgħa; 3, Qassāma tal-Ħnie-niet; 4, Għajnuna ta' l-Insara; 5, Maħ-rab tal-Midinbin. Il-pilastri bejn ix-

xbiehat, fihom versi mill-*Magnificat*. Barra, fil-faċċata, hemm mużajk li jur l-wasla tal-Madonna, minn Nazaret għal Għajn Kārem.

Hekk, wara li nkunu sellimna lill-Madonna billi nfahħruha b'xi tislija u nitolbuha taqgħelilna xi ħniena, noħorġu minn hemm ġewwa. Ninzlu fil-bitha, fejn għas-safa ta' l-arja, il-heda, il-fwieha tal-ward, il-ħdura tas-siġar, it-tpespis tal-għasafar, ma jkollniex qalb noħorġu minn hemm.

FRA ŻARENU, O.F.M.

FUQ IT-TABOR

(6 ta' Awissu)

It-Trasfigurazzjoni ta' Ġesù, kulħadd jaf fejn ġrat, għax dejjem isemmuha fil-priedki. Ġrat fuq il-għolja tat-Tabor. Imma fejn qieghda din il-għolja? Din qieghda l-Palestina, hdejn Nazaret, f'naha jghidulha l-Galilija.

IL-GĦOLJA

It-Tabor jinsab fit-tarf ix-Xmieli ta' wetgħa kbira, bi tliet imniekeb. Din il-wetgħa għandha tul 24 mil u wisa' 10 (jiġifieri akbar minn Malta kollha, għax Malta fiha 17-il mil tul u 9 wisa'). Tinfirex mill-iġbla tal-Karmel, għall-iġbla ta' Nazaret u għas-Samar-rija. It-Tabor maqtuġh għalih waħdu fil-minkeb ix-Xmieli ta' dil-wetgħa. Għoli u mdawwar, kif ijder minn beħid, donnu qanpiena. Għoli 1,650 xiber fuq il-wetgħa u 1,086 xiber fuq il-Baħar Mediterran. Fuq ġenbu, biswit Nazaret, hemm triq għall-karrozzi, kollha liwi u tagħwiġ (għax billi wieqaf, ma tistax taqta' fuqu triq *dritta*). Din it-triq għamluha l-Franċiskani fis-sena 1021, meta kienu jibnu, hemm fuq, il-knisja l-ġdida. Taw-

ha l-asfalt is-sena l-oħra (1954). Hemm ukoll trejquiet jekk xi hadd ikun irid jitle' bil-mixi.

It-Tabor ma hux xōri. Fuq il-ġnub tiegħu hemm qatigh siġar zġhar, qerq-nija. L-aktar li hemm ballut, imma hemm ukoll ħarrub u terebint. Fih ukoll xi għerien li jgħammru fihom il-bhejjem waħxija: dbugħa, jew *jieni*, u wawijiet, qishom klieb zġhar.

Il-quċċata tat-Tabor imdawra b'sur baxx, ta' żmien is-Salibijin (*Crociati*). Kif wiehed jitle' mat-triq tal-karrozzi, jiġi quddiem bieb f'dan is-sur. Il-bieb ikun magħluq b'sinsla ħoxna tal-ħadid. Fil-bieb hemm qanpiena, u malli dak li jkun idoqqa, jiġi jiftaħ il-bewwieb.


Minn dan il-bieb 'il ġewwa, hemm triq twila, wiesgħa u nadifa, f'nofs ta' wetgħa. Fil-ġnub tat-triq kollu għelieqi, u fil-għelieqi siġar sbieħ. Fuq il-lemin, wara ftit mixi, hemm kappella qadima u msewwija u fiha rħama mal-ħajt b'kitba bil-Latin: *Nemini dixeritis quod vidistis*, jiġifieri: "Tgħidu lil hadd dak li rajtu", li huma l-

kelmiet li Gesù qal lill-Appostli, biex ma jghidu lil hadd li rawh imsebbah, jew *ittrasfigurat*.

Wara ftit aktar mixi, quddiem, tidher knisja, li hi l-Bażilika l-ġdida, kbira u sabiħa, bini Siro-Romanesk, jġifieri, bla koppla u kanpnari qosra u wesghin. ~~Bnewha~~ r-Rhieb Frangiskani bejn is-snin 1921-24 bil-flus li baghtulhom għalhekk l-Insara Amerikani. Berikha l-Kardinal Giorgi fl-ewwel ta' Ġunju ta' dik is-sena, 1924.

IL-BAŻILIKA

Il-knisja, minn ġewwa, wiesgħa u għolja, bi tliet navi. F'nofsha jinsab ~~idejhom~~ merfugħa 'l fuq, ringlejhom tarag m'usagħ l-korsija, li jinżel bi



It-Tabor

kif jidher

minn qrib Nazaret.

Tidher ukoll

it-triq il-ġdida

fuq ġenb il-għolja.

tnax-il tarġa għal ġewwa Ghar. Mhux Ghar imħaffer fil-blat, imma mibni bil-ħaġar, donnu knisja taht l-art. F'dan il-Ghar hemm artal qadim li nstab qalb il-herba tal-knisja l-bikrija, u wara l-artal il-ħajt magħmul kollu taż-żġieg, biex jidhol minnu d-dawl. Fiż-żewġ hitan, lemin u xellug, hemm xbiehat tal-mużajk, jġifieri magħmula minn frak tar-rham bil-lewnijiet. Ix-xbiehat huma tnax-il Anġlu, imqassmin tlieta tlieta; sitta fuq kull ħajt. L-ewwel tliet Anġli, fuq il-ħajt tax-xellug, ġwienħajhom nofs miftuħa, idejhom merfugħa 'l fuq, ringlejhom

kemm imissu l-art, għajnejhom iħarsu 'l isfel u f'ringlejn l-Anġlu tan-nofs, fuq qabda ħaxix, mimdud hlewwa ta' Bambin. It-tlieta l-oħra, bħal dawn xorta waħda, imma għajnejhom iħarsu 'l fuq u taht ringlejn l-Anġlu tan-nofs kuruna tal-ward, u b'subgħajh, quddiem sidru, qieghed iżomm il-Qorban Imqaddes. L-ewwel tliet Anġli, fuq il-ħajt tal-lemin, bħall-oħrajn ukoll, imma f'ringlejn l-Anġlu tan-nofs hemm ħaruf bil-qieghda. It-tlieta l-oħra xorta bħal ta' qabilhom, imma l-Anġlu tan-nofs ringlejh imissu ma' bħal tebut tal-ħaġar, jew *sarkôfgu*. Dawn ifissru l-erba' tibdiliet ta' Gesù: l-ewwel, sar bniedem; it-tieni, sar Hobż; it-tielet,

imdebba bħal naruf; u r-raba' reġa' sar ħaj, meta qam minn bejn l-imwiet.


Maż-żewġt iġnub tat-taraġ il-wiesa', taht in-navi, fuq, hemm żewġ tirġien oħra, tarag ma' kull ħajt, li jitilgħu għal fuq donnha hnejja, li tagħmel issaqaf tal-Ghar. F'ras kull tarag hemm artal zġhir, artal tal-Madonna mnissla bla Tebgha, u artal ta' San Frangisk, il-Qaddis tar-Rhieb. F'nofs dawna, fuq il-hnejja, hemm artal kbir u sabiħ, u warajh, fil-ħajt, fil-għoli, xbieha ta' Gesù Msebbah, jew *Trasfigurat*, fl-ajru, b'Mosè u Elija, wieħed kull naħa tiegħu, u t-tliet Appostli għar-

kubtejhom fl-art. Din ix-xbieha wkoll magħmula minn mużajk.

Minn hdejn il-knisja, barra, jekk wiehed iħares fil-bghid, jara dehra mill-isbaħ. In-naħa tax-Xmiel (nord) jidhru l-iġbla tal-Hermon, miksija bis-silġ, donnhom shabiet bojod-kahlanija; lejn l-Gharb, l-iġbla tal-Karmel u warajhom il-baħar. Lejn ix-Xerq, il-Bħajra ta' Tabarija, fleqq, donna mera tal-fidda, imwaħħla ġo l-art, u x-xmara tal-Ġordan, fil-ħondoq tal-Għôr, qi-sha serp imqaghweġ ġewwa sieqja. U lejn il-qibla, il-gholjiet tas-Samarija.

GHID IT-TEĠELLA

It-Trasfigurazzioni, in-nies ta' hemm



Il-Bażilka tat-Tabor

kif inhi minn barra.

ighiduna Gnid it-Teġella. Fil-5 ta' Awissu, mela, lejlet it-Teġella, l-Insara tar-rhula qrib it-Tabor, ihejju l-ikel u x-xorb u hsajjar jew patanijiet, u għal fil-ghaxija, meta tibred ix-xemx, jer-hulha lejn it-Tabor, biex jghaddu l-lejl hemm. Imorru rġiel, nisa u tfal, kulhadd ma' niesu. In-nies ta' Nazaret u r-rhula ta' qribha (bħal Jafa u Muġejdel) imorru bil-karrozzi tal-Lhud għad li jkun hemm ukoll min imur riekeb fuq xi debba jew xi ħmar jew imqar bil-mixi. Jiehdu magħhom li jkunu hejjew u xi flixkun xorb igħi-

dulu *gharaq* (li hu *gharaq ta' bilhaqq*, ghax isir bil-lampik, mill-qxur tal-gheneb u l-gheruq tal-ghenieqed, wara li jinghasar l-inbid; ikun toghma ta' mas-tika). L-iżjed li jmorru nies minn Nazaret, ghax hemm l-aktar li hemm Insara. Xi ftit minn Kafar Kanna (Kanna tal-Galilija) u whud minn Hajfa wkoll. Mhux kattoliċi biss ikun hemm, imma Griegi Ortodossi wkoll u saħansitra xi Misilmin.

Meta jaslu fuq it-Tabor, jifirxu taħt is-sigar il-hsajjar jew patanijiet li jkunu giebu, u n-nisa jqabbd u lit-tfal jiġbru l-biċċiet tal-friegħi nexfin u jagħmlu n-nar u jieħdu jsajru jew isaħħnu li jkunu giebu magħhom misjur. Ir-

rġiel imorru *jkejfu*.

Ikejfu jiġifieri: jiltagħhu xi għaxra jew tnax-il raġel. Jiehdu magħhom il-flixkun gharaq u zir ilma u fwied mixwi ta' gidi jew ħaruf, u *qadaħ*, jiġifieri *tazza*. Joqogħdu bil-qieghda dawwara mejt fuq xi blata jew xi mkien iehor nadif fejn jidhru u jinstemghu. Wiehed minnhom iferra' ftit gharaq fil-qadaħ u jżidu l-ilma. Inewwel naqra fwied mixwi lil kull raġel tad-dawra, u kif jiekluha, jixrob ftit gharaq hu l-ewwel, u jnewwel il-qadaħ lilhom, li jixorbu ftit minnu lkoll. Imbagħad

jaqbd u jghannu. Wiehed ighid vers u l-ohrajn kollha flimkien iwiegħbu bħalu. Jibqgħu sejrjn hekk ħafna żmien.

Meta jghejjew u jgugħu, imorru jistrieħu u jieklu. Imbagħad bil-lejl jerġgħu joħorġu, idoqqu ż-żmamar u jghannu u jizfnu. Ir-rġiel biss jagħmlu dan. In-nisa jibqgħu jħarsu minn bġhid. Is-subien jekk iridu jizfnu għal rashom, imma mhux mar-rġiel. Meta jghejjew imorru jorqdu u jdumu reqdin qatigh wara flugh ix-xemx.

IL-QUDDIESA

Għall-ħabta tad-9 ta' fil-ġhodu jġu r-Rħieb Franġiskani minn Nazaret u jġibu magħhom lis-subien tal-kant. Il-qniepen tal-knisja jieħdu jdoqqu u lehenhom jidwi fuq il-ġholja għal golvetgħa u jinstama' mihi bogħod. In-nies tidhol il-knisja jibda jdoqq l-orgni u jinxtegħlu d-dwal.


Ir-Rħieb ikantaw it-Terza bil-kbir u wara ssir quddiesa Pontifikali mill-Patri Kustodju fl-artal il-ġholi li semmejna moqbejl. Ikantaw ir-Rħieb u s-subien ta' Nazaret b'żewġt ilhna jew tlieta. It-tfal ta' Nazaret imsemmija għall-hlewwa ta' lehenhom. Huma u t-tfal ta' Betlehem. Lehenhom donnu lehen ta' qniepen tal-fidda. Ma jinsabux bħalhom fil-Palestina kif iddur.

Qabel il-“Credo” Raheb jagħmel *kirza*, jew priedka bil-Għarbi. Imbagħad jibqgħu jkomplu l-quddiesa. Wara l-quddiesa l-mistednin tal-Franġiskani — konslijiet, qassisin u rħieb oħra, xi fizzaġli tal-pulizija u hekk — idahħluhom fid-divan, jieħdu xi ħaġa minn hemm. Lin-nies ta' barra iħeijulhom xi mkien iehor u kull min irid u joġġbu jista' jmur jieħu kikkra kafè.

Wara dan l-irġiel jerġgħu jibdew iixxalaw. Issa *jdebeku*, mhux ikejffu. Jieofu xi għoxrin raġel jew aktar, dawwara meit, u wiehed jieqaf f'nofshom,

idoqq iż-żummara jew kamanga (qisha vjolin), u erħilhom jatuha fuq id-daqq. Jitghawġu 'l ura u 'l quddiem; iċapċpu jdejhom. Jaqbzu 'l fuq kollha f'daqqa, u jħabbtu saqajhom ma' l-art. U kull hadd iħares lejhom minn bġhid u minn qrib.

Wara nofs in-nhar ikunu għajjenin u aktarx jibqgħu taht is-siġar għarwieh. Għal xi l-erbġha, mad-daqq tal-qniepen, jidhlu l-knisja fejn ikun hemm



Il-Bażilka tat-Tabor, minn ġewwa.

il-Għasar bil-kbir u wara l-barka. Wara dan isorru hwejjigħom u jaħsbu jmorru qajl qajl lejn id-dar.

U hekk dawk in-nies jifirhu wkoll u iithennew bil-festa, mingħajr piki, mingħajr bombi, mingħajr nies mahruqa, mingħajr ġlied u anqas hela ta' flus.

BEN IEHUZA.

IL-MEWT TA' SAN ĠWANN IL-GHAMMIEDI

(29 ta' Awissu)

Meta miet Erodi x-Xih, l-artijiet fejn kien jahkem inqasmu bejn tliet uliedu. Lill-Arkelaw, inghatawlu l-Lhudija, is-Samarija u l-Idumija; lill-Antipa, hu Arkelaw mill-missier u mill-omm, inghatawlu l-Galilija u l-Perija. U lil Filippu, hühom mill-missier biss, inghataw il-bqija ta' l-artijiet, in-naha ta' fuq tal-Palestina.

Filippu kien raġel tajjeb, u hadd ma kellmu, u dam jahkem żmien twil. Imma lill-Arkelaw il-Lhud ma kienux jahmluh. Kemm il-darba xlewh lill-Imperatur ta' Ruma, sakemm fl-aħħar, fis-sena 6 Wara Kristu (meta l-Bambin kellu minn tmienja sa għaxar snin), sama' minnhom u nehhihulhom u ghamel l-artijiet tiegħu. Provinċja Rumana u qiegħed fuqha Hakem Ruman.

Antipa, li kellu l-Galilija, dam jahkem ftit snin siewwa, imma darba mar Ruma u qagħad hemmhekk għand wiehed iehor minn hutu (għax Erodi ma kellux ftit ulied, għad li qatel minnhom kemm il-wiehed), jismu Erodi wkoll. Dan kellu b'mara tiegħu lil Erodija, li kienet bint huh Aristoblu, bin Erodi x-Xih, li kien miet maqtul minn missieru. Meta kien Ruma, Antipa ghamel habib wisq mal-mara ta' huh u hajjarha titlaq lil żewġha u tmur miegħu l-Galilija. Din riedet taqmel hekk, imma qabel kellu jagħtiha l-kelma li jtellag lill-mara li kellu, li kienet bint is-Sultan ta' l-Għarab, Areta IV. Ftieħmu hekk u Antipa raġa lejn il-Galilija bla dewmien.

Il-mara ta' Antipa semgħet x'kien ġej, u bla ma qagħdet tistenna harbet għal għand missierha. U Erodija telqet minn Ruma għal għand Antipa, u hadet lil binta żgħira, kif kien il-ftehim.

Dak iż-żmien, kien qiegħed ixandar it-tewba San Ġwann il-Għammiedi, u n-nies hadu jgemgmu għal dan l-għemil hażin ta' Antipa. U billi San Ġwann kien meqjum hafna min-nies tal-Palestina, saħansitra minn Antipa wkoll, għamel kemm sata' biex isewwi l-ħsara billi wissa hafna drabi lil Antipa jibgħat lil Erodija mill-ġdid Ruma għand żewġha, għax hi kellha raġel, u hu kellu mara, għal hekk ma setgħux ikunu ta' xulxin.

Billi San Ġwann kellu setgħa kbira fost in-nies, Antipa baża' minnu. Għalhekk, sakemm jahsibha sewwa x'għandu jagħmel, baġat qabad lil San Ġwann u żammu maġluq ġewwa kastell kbir, jismu Makero, li kien fuq ġebel għoli fuq ir-riħ tal-Baħar il-Mejjet, biex ma joqgħodx jinbxu bil-kliejen, anqas jewilla jqajjimlu xi tixwixa qalb ix-xaġhab.

Imma Erodija kienet għal qalbha ma' Antipa, għal hekk ma kellhiex slie-ma sakemm Gwanni l-Għammiedi baqa' haġ. Tgħidlek: "min jaf għada pitgħada Antipa jismax minnu u jibgħatni Ruma, u nsib ruhi f'għakkux kbir?"

Darba waħda, imma ġietha, x-xoqqa f'moxtha. Antipa kellu stedina u ftaħar ma' hbiebu kemm kienet taf tiżfen bint il-mara li kellu, għad li kienet għadha ta' ftit snin. Talbuh iġibha haħli iarawha. Ġiet u zifnet quddiemhom u għoġbithom għall-aħħar, u Antipa ferah u tkabbar għax hareġ ta' raġel quddiem il-mistednin. Għafiat lit-tifla quddiem kull hadd u qalilha: "Għidli xi trid taz-zifna li zifnet, haninti! Kull ma teħidli nagħtihulek. Jekk trid nofs

l-artijiet li ghandi, naghtihomlok ukoll!"

It-tifla kienet żghira u ma kenitx taf x'taqbad titolbu. Ghal hekk marret hada ommha u staqsietha x'kellha titlob. Dik qaltilha: "Titolbux artijiet, anqas deheb u ġawhar. Taf x'ghandek titolbu? Ras Gwanni l-Ghammiedi, dak ir-raġel li qiegħed ġewwa s-siġen tagħna, hawn taħt!"

Antipa ndehex meta t-tifla qaltu x'riedet. Imma kellu jżomm kelmtu biex ma johroġx ta' tfaġ quddiem il-ħbieb. Baġħat jaqta' ras San Gwann u taha lit-tifla u t-tifla tagħtha lil ommha.

Hekk temm haġtu l-akbar qaddis tal-Għaqda l-Qadima, ħtija tal-mibgħeda ta' mara, talli kien iwissi lil Antipa biex ma jibqax jgħix magħha fid-dnub, b'turija ħażina tal-ghammara ta' dawġ l-artijiet.

* * *

Imma Antipa wara dan ma damx wisq ma kien imghaddeb, kif kien jix-raqlu tas-sew. U l-ħtija reġġhet kienet Erodija.

Mela, l-artijiet ta' Antipa u ta' Areta, Sultan il-Għarab, missier il-mara tiegħu ta' bil-haqq, kienu jmissu ma' xulxin. Darba n-nies tagħhom kellhom xi jgħidu fuq il-ħtut, jew *fruntieri*, taż-żewġ artijiet. Saret taqbidha kbira bejniethom u Areta rabah, u n-nies ta' Antipa kellhom jerġġhu lura b'telf kbir. Antipa baġħat jgħid lill-Imperatur Tiberju x'kien ġara, u talbu jgħinu. Tiberju baġħat jgħid lil Vitellju, Legat tas-Suriya, biex jaħbat għal Areta, jaħkmu, u jiehdu Ruma miegħu, mejjet jew haġ. Issa Vitellju kien jobgħodu

lil Antipa, għal hekk iddawwar kemm sata' ma mar jagħtih il-ġħajnuna, biex kieku tilhaq tinqala' xi haġa u ma jmur xejn. U hekk ġara! Għax meta Vitellju kien wasal Gerusalem bit-tajfa tiegħu, waslet l-aħbar li Tiberju kien miet. Dan kien fis-17 ta' Marzu tas-sena W.K. 37. U hekk lil Areta, sultan tal-Għarab, ma kellmu hadd.

Imma dan ma kienx biżżejjed. Antipa kien għadu ma hux imghaddeb kif kien jisthoqq.

Wara Tiberju laħaq Imperatur Kaligla, li kien ħabib ħafna ta' wieħed iehor minn ulied Erodji x-Xiħ, jismu Agrippa, hu Antipa. Agrippa kien fqir u midjun, imma Kaligla malli laħaq (sena W.K. 38) mhux talli ħelsu minn dejnu kollu, talli għamlu sultan u tah artijiet, imissu ma' ta' ħuh Antipa.

Issa Antipa kien Tetrarka, m'hux Sultan. Għal hekk Erodija malli semgħet bix-xorti li messet lil Agrippa, taha ferħ ta' ġenn. Bdiet issus wara Antipa biex imur Ruma u jitlob lill-Imperatur biex lilu wkoll jagħtih l-isem u s-setgħa ta' sultan. Dan għall-ewwel ma riedx imur, imma għid il-lum, għid għada, fl-aħħar ġebitu fejn reditu. Antipa mar Ruma u ħa lil Erodija miegħu. Agrippa xamm x'kien ġej, u bil-li kien jaħ xi haġa fuq ħuh Antipa, baġħat malajr Ruma wieħed mill-ħbieb tiegħu, u xlieh xilja bil-kif.

Antipa ma għarafx jinqala' mit-tabxa. Għal hekk Kaligla għaddieh b'ħati u baġħtu minfi f'Lijon, fi Franza, u tagħa l-artijiet tiegħu lil Agrippa wkoll. Dan ġara ħabta tas-sena W.K. 40.

Hekk kien it-tmiem ta' San Gwann il-Għammiedi, u hekk dawġ li kienu hatja ta' qtilu, sfaw imħallsin.

FRA ELIJA, O.F.M.

DAMASKU U L-MARTRI TAGHNA

(10 ta' Lulju)

Il-Belt ta' Damasku kisbet isem dej-
jiemi fil-Gracija ta' l-Ordni taghna l-
Frangiskani. Dik il-belt li rat f'wahda
mit-triqat taghha lil Sawlu mixhut fl-
art milqut mid-dija tad-Divinita' tal-
Feddej, Gesu, u li ratu jitwieled ghat-
Twemmin Nisrani, rat ukoll icarcar
mat-triqat taghha d-demm tal-patrijiet
taghna li ma stmellewx jitilfu hajjit-
hom biex iharsu l-Emmna Mqaddsa.
Demmhom safi, bhad-demm ta' Pawlu
li carcar jahraq u hasel f'maghmudija
ta' helsien lili-Belt ta' Ruma, hasel u
naddaf mit-tbajja' ta'-ghajb u l-htija t-
triqat ta' Damasku. Fis-seklu XIV,
XVI u daqsxejn 'il hinn minn nofs is-
seklu XIX, ic-coqqa tal-Patrijiet tal-
Habel hammret bid-demm tal-qalbiena.

L-Ordni taghna ilu midhla ta' Da-
masku sa mill-bidunett tat-twaqqif tieg-
ghu. Missierna San Frangisk ma zarx
dil-belt, izda meta fl-1219 mar Damia-
ta biex jara s-sultan Melek-el-Kamel,
hemmhekk iltaqa' ma' Melek-el-Axraf,
sultan ta' Damasku. Ghalkemm qajla
nafu x'ghadda bejn San Frangisk u
Melek-el-Axraf, nistghu nemmnu izda
li das-sultan dikment kif ra lil San
Frangisk ingibed lej u wrieh gheliem
ta' l-akbar qima. Ara kemm hu hekk,
li fis-sena 1233, il-Papa Girgor IX ba-
ghat f'Damasku zewg patrijiet Fran-
giskani ghand is-sultan bit-tama li jig-
bdhu ghat-Taghlim ta' Gesu Kristu.

Ghalkemm il-hidma ta' dawn iz-
zewg patrijiet sfat fix-xejn, ma qat-
ghux qalbhom. Baqghu f'Damasku u
bdew jahdmu biex iharsu mit-tahsir ta'
l-Emmna ta' bosta negozjanti li kienu
jghammru f'dik il-belt. Damasku kie-

net it-tokk ta' l-Islam u l-hidma ta'
dawn il-patrijiet ma setghetx tinfirex
bosta. Gara, izda, li wara hafna tah-
bit fethu daqsxejn ta' dar. Nafu li fis-
sena 1289, il-Gharab ta' Damasku qat-
lu zewg patrijiet taghna. Nafu wkoll
li fl-1327 waslu f'Damasku P. TONIN
DE RIBALDIS minn Cremona u fl-
1350 P. FRANGISK minn Firenze.

Fil-qawmien kontra l-Insara tas-Si-
rja fis-sena 1368, is-Sultan Xaghban-
Ibn-Hassan tefa' f'qiegh ta' hats, sit-
tax-ii patri taghna. Wara hames snin
hats jiebes, kaxkruhom mat-triqat ta'
Damasku, u meta waslu fil-misrah tal-
belt, is-suldati hasdulhom rashom. Na-
fu wkoll li fl-1557, tliet patrijiet Talja-
ni wara li gew imhaggra u middiehka
fit-triqat tal-belt, tefghuhom fil-habs u
qatghulhom rashom. Fis-sena 1375, il-
Konsiu ta' Venezja f'Damasku, qala'
l-permess biex il-Frangiskani jkunu jis-
tghu jqaddsu fil-Kappella privata tieg-
ghu. Il-Frangiskani ma setghux jifthu
knejjes ghall-pubbliku, waqt li l-Mar-
oniti u l-Griegi kellhom il-knejjes tagh-
hom miftuha ghal kulhadd.


Fis-sena 1630, il-patrijiet taghna qal-
ghu l-permess minn ghand il-Qadi ta'
Damasku li jifthu knisja ghan-nies tal-
belt. Dil-Knisja kellha dar zghira
maghha fejn kienu jghammru tliet pa-
trijiet. Fis-sena 1668 il-Kattolici Ma-
roniti tawhom knisja minn taghhom,
bil-patt li jiehu hsieb ta' daww il-Ma-
roniti li kienu jghammru qrib il-knisja.
Bil-hidma tal-patrijiet taghna, il-Mar-
oniti, baqghu dejjem maghquda mal-
Papa, ukoll meta l-irwiefen qamu kon-
trihom. Il-Patrijiet hadmu wkoll fost

il-Griegi mifruda mill-Knisja u bosta regghu fi hdanha.

Fis-sena 1718, il-patrijiet taghna bnew knisja u ddedikawha lil S. Pawl. Bnew ukoll Kunvent u fih waqf fu kullegg fejn il-Missjunarji setghu jitharrgu fl-ilsna orientali. Din il-knisja — li ghadha wieqfa sal-lum — maz-żmien saret parroċċa u l-patrijiet setghu jahdmu bla tfixkil. Fethu wkoll bosta skejjel fejn it-tfal setghu jitghallmu

1820, ergajna ksibnieha f'idejna u bdilniha f'Santwarju għażiż li jfakkar grajja kbira fil-hajja ta' l-Appostlu Mis-sierna.

Is-Sultan Abdul Megid, fit-30 ta' Marzu 1856, bit-trattat li kien sar f'Pa-riġi wiegħed li minn dak in-nhar 'il quddiem, is-sudditi tiegħu, musulmani jew insara, kellhom ikollhom l-istess jeddijiet. Il-Musulmani nafnu, u għajnejhom xegħlu b'leħha ta' mibgheda.



Il-Martri Frangiskani ta' Damasku, 1860.

b'xein; fethu sptarijiet fejn il-patrijiet kienu idewwu u iduru bil-morda bla ebda hlas. In-nies bdiet tingibed lejhom. Il-Gvern anqas kien ifixkel hid-mithom. Il-patrijiet hadu hsieb ukoll ta' dawk l-imkejjen għeżież li magh-hom kellu x'jaasam San Pawl. Fost l-ohrain kisbu d-dar ta' Ananija u bid-luha f'Oratoriu. Maz-żmien did-dar waqgħet f'idejn il-Musulmani, izda wa-ra hafna tabbit u nfiq ta' flus, fis-sena

Qalbhom firaxet u haifu li jeqirdu lill-Insara. Id-Drusi, musulmani ta' qat-tani li kienu jobghodu għall-mewt lill-insara, stennew fuq ix-xwiek li tigħom ix-xoqqa f'moxtha biex iqumu u jeqir-du lill-Insara. Tilwima bejn tifel mu-sulman u iehor kattoliku tar-rit maro-nit, li kienet oamet fl-ewwel xhur tas-sena 1860, kienet ix-xrara li kebbset huġġieġa ta' persekuzzjoni kiefra kon-tra l-Insara. Id-Drusi, imheggin minn

Khursud Paxa, gvernatur ta' Bejrut, tferrxu ma' l-gholjiet kollha tal-Libanu u qerdu u harqu d-djar ta' l-Insara. Lill-insara mbaghad qabduhom u qatunom fost hruxijiet li qajla jtwemnu.

Bil-ghatx kif kienu, id-Drusi riedu jiskru bid-demm nisrani. Nizlu fuq il-belt ta' Damasku nhar id-9 ta' Lulju 1860. Fost ghajjat li jtarrax u dagha li jkexkex, dahlu fid-dar ta' l-Insara, kaxkruhom fit-triqat u ma strahux qabel rawhom bla hajja. F'dik is-sahna ta' demm li kienu fiha, ftakru fil-patrijiet tal-qorq u l-habel. Ftit kienu bghid mill-kunvent ta' San Pawl. Blanifs grew biex jahbtu ghall-bieb tal-kunvent. Sabuh maghluq, izda Guda ta' qalb jiebba, wiehed lhudi midhla tal-patrijiet u li fihom kien sab l-akbar hbieb tieghu, urihom bieb mohbi. Il-Musulmani faqghu u dahlu. U qatlu u biccru lit-tmien patrijiet tal-kunvent.

Grew mal-kunvent jahilfu u jidghu: minn halqhom kienet hierga raghwa ta' mibgheda u f'harsthom imcajpra kien jinqara s-semm ta' qalbhom jiebba. Lill-B. Manwel Ruiz, sacerdot Spanjol u gwardjan tal-kunvent qatluh f'rigiejn l-altar bid-daqqiet ta' ximitarra waqt li kien ghadu kif bela' l-Ostji biex ma jaqghux f'idejhom. Lill-B. Karmenu Volta, sacerdot Spanjol, sabuh fi klassi ta' l-iskola tal-kunvent u ghad-daqqiet bla hniena ta' ghaslug ohxon, hallewh

imut imgharrar f'demmu; lill-B. Engibertu Kolland, sacerdot Awstrijak, lahqah hdejn il-bieb tal-kunvent, riduh iichad Taghlim Kristu u wara li sqarr l-Emmna tieghu quddiem il-Musulmani, qasmulu rasu tnejn b'daqqa ta' mannara; lill-B. Nikanore Askano, sacerdot Spanjol, wara li bil-kelma t-tajba hajruh inhaddan id-Din Musulman, qatluh b'daqqiet ta' sejf f'ghonqu; lill-B. Nikola Alberga, sacerdot Spanjol ukoll, wara li l-Musulmani daru mieghu u bdew jidhku bih, qatluh bid-daqqiet ta' ximitarra fuq ghonqu. Lill-Beati Frangisk Pinazzo u Gangakbu Fernandez, ajci Spanjoli, qabduhom fuq il-kampnar tal-knisja, tawhom bil-mazza u qasmulhom ix-xewka ta' darhom. Imbaghad xehtuhom mill-kampnar ghal isfel. Il-B. Gangakbu meta gie fl-art ma mietx mill-ewwel, izda mas-sebh rah wiehed musulman u temmu b'daqtejn ta' ximitarra. U hekk kif ix-xemx ta' l-10 ta' Lulju 1860 habbret jum gdid, it-tmien Frangiskani qalbiena mahsula bid-demm tal-Martri, kienu qed jithennew fis-sebh tal-Genna.

Damasku xorbot id-demm tal-Martri taghna u isimha nkiteb bi hzu' tan-nar fuq il-grajja gloriuza tal-Kustodja ta' l-Art Imqaddsa.

P. Marjanu Vella, O.F.M.

Surmast tan-Novizzi.

Qabel johrog is-Sajf :

PELLEGRINAGĠ MALTI GHAL GERUSALEM

Zjara lill-Imkejjen Imqaddsa kolinha li jinsabu fiz-zewg taqsimiet tal-Palestina, li huma l-Gordanja u l-Izrael.

Ftit zmien iehor ikunu mxandra fil-gazzetti ta' Malta l-irqaqat kollha tal-Programm.

KIF WASALT GERUSALEM

Ix-xewqa li nara lil Gerusalem nibtet f'qalbi minn meta kont ghadni zghir hafna. Imma kont nisthajjel li dix-xewqa ma setghetx tintemm. Kif jista' jkun li mmur Gerusalem, jiena, tifel tar-raham, minn dawn li dejjem gor-raba'? Imma mbaghad meta kbirt, u darba smajt li l-Ingliżi hadu l-Palestina, ghedt: "Issa giet newbti; Issa tassew li nara lil Gerusalem!"

Ghalhekk dhalt suldat, biex ikolli l-flus ghas-safar (ghax bhal ma ghedt qabel, kont nahdem fir-raba' taghna u flus tieghi ma kellix) u rgajt hrigt wara xi sena u nofs: Ghamilt il-passaport u tlaqt.

Tlaqt minn Malta lejn Lixandra mal-vapur "Tudor Prince", nhar it-Tnejn, 22 ta' Marzu 1920, fil-ghaxija. Kien hemm thieta ohra Maltin, sejrjn Lixandra jinkitbu bahrin. Kif konna hergin minn bejn dirghajn il-*breakwater* spara t-tir. Qaghadt fil-poppa nhares lejn Malta, halli nara x'ihoss bniedem li jhobb lil pajjizu meta jkun qieghed jinghazel minnu. Malta bdiet titbieghed u tiswied; tickien, tickien, sakemm ma baqax jidher minnha hief bhal-shaba sewda f'wiċċ il-bahar, fix-xefaq fuq l-ahhar hmura ta' wara nzul ix-xemx.

Il-vapur mexa qajl qajl, u wasalna Lixandra s-Sibt ta' wara, fil-ghodu kmieni. Lixandra nzilt l-art u l-ghada kien Hadd il-Palm. Mort il-Knisja ta' Santa Katerina. Ghadni niftakar il-Gharab bieghu l-palm u z-zebbug qabel il-*purcissjoni* u jghajtu: "Balma! Balma!"

Nhar it-Thieta ta' wara fil-ghaxija, tlaqt minn Lixandra ghal Port Said, ma' vapur Taljan jismu "Gastein". Fil-ghodu, il-ghada, wasalna Port Said imma ma ridtx ninzel l-art. Fil-ghaxija l-vapur telaq minn Port Said u fil-

ghodu wasalna Gaffa. Hawni iltqajt ma' l-ewwel saram. Saram zghir, imma ghalija, tifel tar-raba' li qatt ma kont rajt dinja, deherli saram kbir.

Issa, lili hadd ma kien gharrafni li biex ninzel l-art minn dak il-vapur, kellhom jiffirmawli l-passaport. Rani wiehed bahri u qalli li ghajtuli u ma wegibthomx. Qalli mmur infittex il-fizzjal Ingliż biex jiffirmali. Mort u qaluli li kien nizel l-art. In-nies neżlin u jiena ma nistax ninzel. Fit-taraġ kien hemm suldat għassa, kull wiehed li jinzel, jaralu l-passaport. X'kelli naghmel, ma kontx naf.

Fuq luh iswed kien hemm miktub bil-gips: "Il Piroscavo Gastein parte per Haifa alle ore 3 p.m.". Qaluli li l-fizzjal kellu jerga' jigi. Imma jekk ghal xi haga ma jigix? Jekk il-vapur jitlaq bija lejn Hajfa? Hemmhekk fejn nibda mmur?

Qaghadt fuq genb il-vapur, inhares lejn Gaffa, imwerwer. Saru l-hdax. Il-qniepen tal-kanpnar tal-Frangiskani, hemm quddiemna, fi-oghla quccata, daqq għall-ahhar darba, huma u jnizzlu s-Sepolkru, ghax dak in-nhar kien Hamis ix-Xirka. Daqq nofs in-nhar. Daqqet is-siegħa, u l-fizzjal ma giex. Daqqu s-saghtejn, u ftit qabel is-saghtejn u nofs, mal-vapur resqet dghajsa u minnha nizel il-fizzjal, u ta' fuq il-vapur.

Hadt ir-ruh. Il-biza' ghaddieli. Iffirmali l-passaport u qalli: "Go to land! Go to land, quick!" Izzejtuhajr u tlaqt. Inzilt it-taraġ u dhalt fid-dghajsa li qadfet lejn l-art.

Meta wasalna, lil tad-dghajsa tajthom thiet xelini, kif talbuni, u staqsejthom fejn kienet id-Dwana. Id-Dwana kienet naqra ta' ghorfa b'zewg bankijiet. Fiha kien hemm zewgt ir-giel, pajzan u pulizija. Il-pajzan had-

li l-passaport u gharrafni li meta mmur Gerusalem, kelli mmur ghalih fejn ighidulu *Russian Colony*. Tkellem miegli bl-Ingliż hazin hazin, ghax ma kienx jaf.

Aktar kien jaqbel kieku dak il-hin bqajt sejjer mill-ewwel Gerusalem. Imma Fra Elija Grech (tal-Mellieha), li lilu kont staqsejt kif kelli naghmel, meta kien Malta ftit xhur qabel, kien qalli noqghod jum Gaffa u jien ridt naghmel kollox kif qalli hu.

Qaghadt mela Gaffa dik il-lejla salghada fil-ghodu. Fil-ghodu tlaqt lejn l-“imhatta”, jigiġfieri *stazzjon* tal-vapur ta' l-art, u mort naqta' biljett ghal Gerusalem. Tal-biljetti qalli li sata' jaghtini biljett sa Lidda, imbaghad minn Lidda naqta' iehor ghal Gerusalem. Ghax f'Lidda t-triq tal-vapur tiftah tliet frieghi: wahda ghal Hajfa, wahda ghall-Egittu u wahda ghal Gerusalem.

It-tielet klassi, fejn irkibt jien, il-vaguni kienu bhal kaxex bir-roti, ftit oghla mill-art, bil-bankijiet kull naha, u biċċa xoqqa fuq erba' waqqafiet, sabiex taghmel id-dell. Irkibt hemm ma' hafna suldati jew pulizija x'kienu. Kel-lhom l-azzarini, kienu lebsin l-iswed u tarbux iswed f'rashom, kollu-nokkli tas-suf. Tghaxxaqt nara r-raba' u l-gonna tal-laring ta' Gaffa. Rajt ukoll haga li ghaggbitni ghax qatt ma kont naf li ssir: raġel jahrat b'gemel flok baqra! Il-gemel gholi daqsieq u mohriet zghir, anqas jidher warajh!

Wasalna Lidda u nżilna. Hemm kien hemm “imhatta” oħra, jew *stazzjon*, u kamra tal-ghewwied fejn jaqtghu l-biljetti. Jiena mort naqta' l-biljett ukoll, wahdi wahdi, qalb il-Gharab. Ma rajt lil hadd liebes bħan-nies ta' l-Ewropa.

Kif kont hekk imgerrex (u bil-“badge” tal-Muzew, u xaghri maqtugh qasir, u minghajr ingravata), kien hemm pu-

lizija Gharbi li tajtu fil-ghajn. Gie fuqi u qalli bil-herra biex niftahlu l-bagalja. Ftaħtha u sabli fiha mal-hwejjeg, żewġ xugamani bil-kitba: 3452 R.M.A. ta' meta kont suldat.

Beda jghajjat, ghax hasibni sraqthom. Jiena bil-Gharbi ma kontx naf ghajr xi ghaxar kelmiet, u ma fhimtx x'kien qiegħed ighidli. Daru magħna n-nies. Imma l-Bambin kien miegħi, u bagħatli Anġlu malajr biex jehlisni mit-tabxa.

L-Anġlu kien tifel zghir Taljan. Ma nafx minn fejn inqala'. Gie magħnbi u staqsieni jekk nafx nitkellem bit-Taljan. Għedtlu li naf ftit. Qalli li l-pulizija ried jaf minn fejn għibt dawk ix-xugamani. Għedtlu jghidlu li jiena kont suldat u dawk ix-xugamani kienu tiegħi. Qallu bil-Gharbi. Il-pulizija ghajjat kelma li għadni niftakarha. Qalli: “Werrini l-weraq!” Jigiġfieri: “Urini ċ-ċertifikati!”

Alla jista' kollox, il-“weraq” kienu għandi! Ma kontx sa nehodhom miegħi minn Malta. Anqas naf kemm il-darba qbadthom u tlaqthom qabel ma hriġt mid-dar. Sibthom u *werrejthom* lu. Imma l-hmar ma kienx jaf jaqra. Hu qaghad għassa miegħi u bagħathom għand wieħed tal-hanut li kien jaf bl-Ingliż. Meta għaraf is-sewwa raddhomli u qalli bil-herra: “Hod! Ruh, ruh!” (ha! Mur, mur!).

Nies ma kienx għad hemm. Jiena bqajt donni tal-haġar, wieqaf, bil-qatgħa. Ghax passaport fuqi ma kellix, u kieku mam kellix iċ-ċertifikati, kien jehodni l-Għassa, u jdewwimni min jaf sa kemm. U billi dawk Gharab, min jaf x'kienu jagħmluli. Imma t-tifel Taljan reġa' gie jigri. “Non vuoi andare Gerusalemme?” staqsieni. “Si!” wegħibtu. “Presto, dunque! Il treno parte!” Hu jigri u jien nigri. Hu tala' fuq il-vagun (kien qisu *truck* b'erba' roti), newwiltu l-bagalja u tlajt

ijen ukoll. U l-vapur ta' l-art telaq.

Fil-vagun kien hemm xi għaxar Gharab, irġiel, qegħdin fl-art u ahna qaqhdna bħalhom. Kien xi l-hdax ta' ul-ghodu, nhar il-Gimgha l-Kbira. Ittifel qaqhad jithaddet miegħi. Qalli li kien jismu Pawlu, li kekklu 13-il sena. Li kien sejjier Gerusalem jghaddi l-Għid għand qrabatu. Imbagħad ghejja jithaddet u medd rasu fuq kiti u raqad.

Wasalna naha jghidulha Artuf, fejn kien hemm imħatta oħra. Kien gewwa wied, biċ-ċaġħak lejn ix-xellug u siġar lejn il-lemin, u quddiem, iġbla. Kulhadd niżel fl-art. Kien hemm bħal tank ta' l-ilma bil-vit u hafna nies kienu qegħdin jixorbu u jimlew il-fliexken minnu. Jiena mort nixrob ukoll u kif ergajt lejn il-vagun malli kont sa mmidd riġli biex nitla', nisma' hoss donnu tfaqqiegħa. Imbagħad hafna hsejjes ta' hadid ihabbat ma' xulxin u tiksis ta' hġiegħ. Il-makna tal-vapur kienet reggħet lura bis-saħħa u habbtet il-vaguni kollha ma' xulxin u reggħu lura. Issa fuq il-vagun kont trid titla' minn bejniethom. Kieku lhaqt meddejt riġli biex nitla', aktarx li kont naqa' taħt ir-roti u nsir fitira.

Għajjat, biki, nisa jwerżqu u riġel jigrū; min mixħut fl-art, min rasu kollha dmija. Giet karrozza ta' l-isptar u refgħu xi nies bil-katalett. Gie qassis Grieg, f'karrozza zghira. Tahwida lieina bħalha. Fl-aħħar il-hamba siktet, imma l-vapur ta' l-art kellu l-hsara u ma satax jitlaq dak il-hin. Qaqhdna hemm nistennew. Lil Pawlu ma rajtux għajr darba, jigrū qalb innies. Jista' jkun li sab xi rikba sa Gerusalem mal-karrozza ta' l-isptar. Gerusalem mar; għax il-Hadd ta' wara rajtu ma' niesu, gol-knisja.

Għal xi s-sitta ta' fil-għaxija giet ferrovija oħra. Kulhadd irtass fuqha u

telqet lejn Gerusalem. Kien fiha hafna suldati Lhud.

Kien bil-lejl, imma dawl ta' qamar. Il-vapur ta' l-art telaq, għaddej minn fuq xifer ta' wied. Wisu' biex noqgħod bil-qiegħda ma kienx hemm. Waqast imxerref f'tieqa. Nisma' l-hsejjes tal-makna, jidwu ma' l-iġbla, li minn nofshom konna għaddejjin. Ras il-makna kienet hamra, mikwija bin-nar. Il-qamar jixref u jistahba bejn il-qcaċet tal-gholjiet. Il-wied kien għemioq, b'hafna tiksis u blat abjad-irmiedj fid-dawl ta' qamar, u siġar sfieq u sewdiena fuq il-ġnub. "Omni, ma!" għedt f'qalbi. "Min jaf taħt dawk is-siġar suwed x'hemm tal-wah-xijiet!"

Fl-aħħar wasalna l-imħatta ta' Gerusalem, f'xit-tmienja u nofs ta' bil-lejl. Kien hemm hafna nies li niżlu mill-vapur, kulhadd iross u jagħfas, biex ifittex johrog. Smajt wiehed ta' l-istazzjon iġhid lili-ieħor: "Int imsik il-weraq u ana nimsek il-bagax". X'wahdadin! Kienu sa jerggħu jfittxulna! Jien zammejt il-bagalja quddiem, newwilt il-biljett lil dak li kien qiegħed jehodhom, u ross u ross, u sibb ruhi barra bla ma kont naf.

Barra l-imħatta, jew *stazjon* kien hemm misraħ. Fil-lemin hajt gholi, quddiem għelieqi, u fin-nofs forka kbira, fejn jghallqu n-nies, b'xi hames hbula mdendlin fiha. Imma fejn hi Gerusalem? Imkien ma jidher bini. Issa bil-lejl, fejn ser immur; wahdi-wahdi? n-nies jirkbu fil-karozzi taġħhom u jien wieqaf inhares 'l hawn u 'l hemm.

Imma l-Bambin kien miegħi tej-tej. Raga' bagħtli Anġlu ieħor malajr. Din id-darba m'hux Anġlu Taljan. Anġlu Għarbi, tal-Misilmin.

Kien tifel ieħor; qisu d-daqs ta' dak ta' qabel, imma m'hux qawwi bħalu. Liebes bħal qmis twila sa għarqbejh

u f'rasu dotinha kallotta, tas-suf mah-dum, ighidulha *tâqija*. "Fejn biddek truh?" staqsieni. Ghidtlu: "Qabar Sidna Ghisa", għax bħal ma għedt qabel, bil-Għarbi ftit wisq kont naf. Reġa' staqsieni: "Il-Qjâma?" Għedtlu bħal qabel. "Amma hu l-Qjâma!" qalli, u hadli l-bagalja, xehetha fuq kitfu, u qalli: "Jalla!" u bdejna mixjin.

Inzilna niżla twila u fid-dawl ta' qamaġ dehret Gerasalem: swar, djar, mejdniet tal-Misilmin u kanpnari ta' l-Insara. "Tkun miftuha l-knisja?" staqsejt lit-tifel. "Bħal issa le", wegibni. "Naraw x'reġa' ġej!" għedt f'qalbi. U bdejt nisthajjel li kelli ngħaddi l-lejl barra, wara l-bieb tal-Qabar ta' Kristu. Jew isibuni l-pulizija u jaħsbuni xi halliel u jehduni l-għassa sa l-għada. Hejjejt ruhi għal kull ma jista' jkun.

Imbagħad għaddejna minn fuq ħajt wiesa' li jaqsam wied, u qbadna telgħin telgħa. Lit-tifel hadtlu l-bagalja biex inserrhu ftit. Għall-ewwel ma riedx imma giegheltu jagħtihieli. Tlajna t-telgħa. Dhalna fil-belt. Reġa' hadli l-bagalja u qbadna neżlin niżla miksiġa bil-mazkan. Triq bil-bini qadim u għoli, il-ħitan kollha xquq, u xkejjer imden-dla minn ħajt għal ħajt. Ilwejna lejn ix-xellug, imxejna ftit u dhalna fi bħal mina. Inzilna taraġ u ġejna fi bħal bitha, b'sarbut biċċiet tal-kolonna mwahħla fl-art u knisja qadima quddiemhom. "Haħi l-Qjâma", qalli. U nehħa t-tâqija minn rasu, qalli nnehħi minn rasi, u xejjer idu quddiem wiċċu, bħal min irodd is-salib. Aktarx biex nahsbu Nisrani, jew b'qima lejn l-Insara, billi fit-triq għentu jerfa l-bagalja xi darbtejn. Ara kemm tiswa t-turija tajba!

Għedt qabel li l-Bambin kien miegħi, u kien miegħi tassew. Il-bieb tal-Bażilka tal-Qabar ta' Kristu ma

kienx magħluq għal kollox! Kien għadu mbexxaq, u żewġt irġiel hdejn il-bieb, barra, bis-sellum, biex jagħlquh. Issa meta dak il-bieb jingħalaq, ma jergax jinfetah, għax il-muftieħ tiegħu jkun fid-dar ta' nies Misilmin, li joqgħodu fil-bgħid u biex tiftaħ trid thallas kemm il-skud. Kieku domt ma wasalt żewġ minuti oħra, barra kien ikolli noqgħod, għax dak iż-żmien ma kont naf xejn fuq Gerasalem.

Hallast lit-tifel. Tajtu biċtejn flus bojod, ma nafx kemm huma. Meta



Il-knisja l-qadima..... u l-bieb li kien imbexxaq.

kont ser nagħtih it-tielet, qalli: "Bi keffe! Bi keffe!" jigiġifieri, *bizżejjed*. Jaħasra, ma riedx iqarraq bija u jehodli aktar milli jisthoqq. Bies il-flus, misshom ma' xbinu u telaq u mar.

L-itwal fost iż-żewġt irġiel li kienu hemm, dar lejja, qalli bil-herra: "Xi trid?" "Fra Elija!" wegibt jien. "Dove sta Fra Elija?"

“Fra Elija,” għajjat ir-raġel l-ieħor, “Ejja ara dan x’irid.” Fra Elija ttawwal mill-bieb imbexxaq, għarafni fid-dawl ta’ qamar. “Int?” qalli. “Gejt sa fl-aħħar? Ejja, idhol!” U dħalt mieghu l-knisja. Urieni bħal kappella u qalli: “Dan hu l-Qabar ta’ Kristu.” Dħalna ġewwa u qaghdna għar-rkubtejna quddiem bħal bank ta’ l-irham li tahtu jingħad li hemm il-blata. Bist l-irhama kiesha, stħajjiltni nbus riglejn Ġesù mejjet, u żzejt ħajr ‘l Alla, li wasalt bis-sliema u għedt KREDU. Hriġna minn hemm, għaddejna minn sakrestija u dħalna f’kamra żgħira fejn kien hemm mejda. Fra Elija ġiebli ftit soppa tal-piżelli, ħobża tawwalija żgħira, aringa mixwiġja u flixkun żgħir inbit. Għal kemm dak in-nhar ma kontx kilt għajr laringa waħda u biċċa żgħira ġewż tal-Indi (taħliel Pawlu fuq it-tren), il-ġuġħ bil-għejja ma kontx inhossu. Għal hekk kilt ftieta ħobż biss u xrobt be’gha waħda nbid.

Ġie Fra Elija u saqsieni għax ma kiltx. Għedtlu li ġuġħ ma kellix imma kont għajjien hafna. Ra l-flixkun tal-inbid, qabdu f’idu u sabu għadu mimli. “Ma tixrobx?” saqsieni. Għedtlu li ma kontx imdorri. “Għan-

di għatx!” qal u qieghed għonq il-flixkun f’ħalqu u nizzlu f’nifs sal-anqas qatra.

Imbagħad Fra Elija tellagħni taraġ dejjaq, għaddieni minn bħal kuridur, fetah bieb ta’ għorfa fejn kien hemm tliet sodod, mejda u żewġ sigġijiet. Urieni sodda minnhom u qalli norqod fiha, u hareġ.

Sibt ruhi waħdi u dħalt fil-friex. Dak il-ħin, kif stajt nidhol ftit fiġa n-nifs, hassejt ferħ kbir fiġa, li donnu kellu mill-ġenn. Mela, it-tbatija u t-tiġrib tas-safar li kont nibża’ minnhom, kien għaddeu! Wasalt bis-sliema fejn kont nixtieq nasal, sa minn meta kont tarbija! Bħal ma l-qaddisin fid-dinja kienu jixtiequ jmorru l-ġenna, hekk jien kont nixtieq immur Ġerusalem. Ara, fl-aħħar, xewqti maqtugħa! Dik il-għorfa li kont fiha kienet ftit passi bghida mill-Kalvarju u mill-Qabar ta’ Kristu! Minn fejn kont jien kienet instemgħet l-aħħar għajta ta’ Ġesù, minn fuq is-salib, hi u ħierġa ruhu. Le, ma kontx qieghed noħlom. Kien kollu minnu. Talbtli mismugħa u xewqti maqtugħa!

ELSIE.

MINN HAWN U MINN HEMM

AĦBARIJJIET TA’ BARRA

GĦAT-TISWIJA TAL-QABAR

TA’ KRISTU

Il-Ħakma Ġordanija stiednet lill-Inġinier Inġliż Wooly biex jiffi l-ħsara li fiha l-Bażilika tal-Qabar ta’ Kristu u jara x’għamla ta’ tiswijiet li jaqbel li jsiru. Dan imbagħad stieden lill-inġinieri l-oħra li kienu mahtura mill-Frangiskina, mill-Griegi u mill-Armeni biex jagħtuh rajhom fuq li għandu jsir. Il-bażilika li għandha ma’ l-elf sena, wara t-theżżiza ta’ l-

1927 hasset sewwa, u li ma kenitx mirfuda bil-hadid, kieku ilha li saret herba.

IT-TIEĠ TAR-RE TAL-ĠORDANJA

Iż-żagħżuġ Re Hussejn I iżżewweġ lil bint għammu, il-Prinċipessa Dina Għabd-il-Hamid. Il-Patrijarka ta’ Ġerusalem mar Għamman biex jifraħlu u hekk ukoll għamel il-President tal-Frangiskani, Patri Teofilo Bellowini. Tawh rigali sbieħ kif jixraqtu bħala Re u bħala ħabib tal-Kattoliċi.

GLIED FUQ IL-GĦAR TA' BETLEHEM

Il-Griegi Xismatki riedu jqiegħdu xi sigġijiet fil-Bażilka l-qadima ta' Betlehem imma l-Pulizija ma halliethomx, għax hemm liġi li ma jistgħux jagħmlu dan mingħajr ma jgħidu lill-Frangiskani u lill-Armeni. Għal dan wehlu l-Frangiskani u ħabtu għal tnejn minnhom li haslu kienu jħarsu hemm. Wara ma riedux iħalluhom jgħaddu għall-Għar Imqaddes. Il-Pulizija ħarrket lill-Isqof Grieg. Meta raw li ma setgħu jagħmlu xejn, il-Griegi waqgħu għall-Frangiskani u marru jżuruhom u għamlu ħbieb magħhom.

IL-KNISJA TA' NAZARET

Ix-xogħol għall-bini tal-Bażilika l-għdida ta' Nazaret, miexi sewwa. Il-knisja l-qadima, li kienet mibnija fis-sena 1730, issa ħattewha. Taħtha nstabu s-sisien ta' żewġ knejjes oħra u rqajja' ta' mużajk. Sabu ħajt b'ħafna ħofor fih, li ġewwa fihom kienu jgħammru l-ewwel Frangiskani li daħlu Nazaret. Kixfu wkoll il-blat u maġenb il-Għar tal-Madonna nstabu għerien oħra tal-għamla tiegħu. Instab xaqquf ta' żmien ir-Rumani, imgħasar taż-żejt u matmuriet għal ħzin tal-qamħ. Kollox juri li hemm kienu jgħammru nies foqra għall-aħħar, fosthom Marija Omm Ġesù.

"MARIJA GORETTI" OĦRA, MISILMA

Fil-belt ta' Hebron, il-Palestina, tifla żgħira, ta' sitt snin Misilma, kienet maqtula minn wieħed raġel, għax ma hallietux b'ebda mod itebbagħlha s-safa' ta' ġieħha.

IL-KATTOLKI TA' GĦAMMAN

Il-belt il-kbira tal-Ġordanja, Għamman, bħal issa fiha mas-7.000 ruh Kattoliċi. Ħmistax-il sena ilu (1940), kien fiha 500 biss. Din iż-żieda saret għax qatigh Kattoliċi beżgħu joqoġħ-

du taħt idejn il-Lhud fi żmien il-gwerra u ħarbu għal Għamman. Il-Kattoliċi għandhom skejjel għalihom. Żewġ skejjel għandu l-Patrijarka Latin ta' Ġerusalem; Kullegġ għandhom il-Frangiskani; skola għandhom il-Freres u skola oħra r-Raħbiet tar-Rużarju.

FILM TAHT L-ILMA

Xirka taċ-Cinema, isimha "Jonas" għamlet film taħt il-ilma fil-Palestina. Fil-Bħajra ta' Tabarija sabet li hemm għejjun tal-miħun ħerġin mill-qiegh u ma' dwarhom kotra bla għadd ta' ħut żgħir. Fil-Mediterran, fejn kienet Kajsarija, hemm belt shiħa f'qiegh il-baħar, bil-kolonna u hitan weqfin.

IZ-ZAWWARA F'GHID IL-KBIR

Jingħad li dis-sena kien hemm madwar 6,000 ruh li mill-Ewropa u l-Amerika marru Ġerusalem biex jgħaddu ħemmhekk il-jiem tal-Għid. Jingħad ukoll ii għadd kbir ta' Insara talbu li jgħaddu min-naħa tal-Lhud għan-naħa tal-Għarab biex jgħaddu l-Għid Ġerusalem u ma thallewx.

NUQQAS TA' XITA FIL-PALESTINA

Dis-sena għamlet xita ftit wisq fil-Palestina u ħafna mill-uċuħ tar-raba' sfaw fix-xejn, u hekk żdied wisq il-ghaks li hemm f'dik l-art ħtija tal-gwerra. L-Insara għamlu talb għax-xita fil-knejjes tagħhom u l-Misilmin fil-gemgħat tagħhom. Dawn ta' l-aħħar bħal ma jagħmlu dejjem f'ħaliet ta' din l-għamla, baġhtu lit-tfal subien iduru mal-bliet b'idejhom miftuħa lejn is-sema u jgħajtu flimkien: "J'Alla l-matar! J'Alla l-geħ!" li tfigisser: "O Alla, (ibgħat) ix-xita!"

IL-BARRANIN FIL-ĠORDANJA

Ważir id-Daħel (Ministru ta' l-Intern) stqarr li jrid jara sewwa l-

qaghda ta' barranin li hemm fil-Gordanja. Dawk li bhal issa jinsabu jahdmu hemm bil-flus, irid jibghathom 'il barra malli jagħlqilhom żmienhom u ma jhalli lil ebda barrani jieħu xogħol li jista' jagħmlu wieħed Gharbi. Dan biex itaffi kemm jista' jkun il-qagħad.

L-ISKEJJEL TAL-GORDANJA

Għandha tghaddi ligi fil-Gordanja li biha l-iskejjel kollha jkun jistgħu jiftaqdu mill-Ważir tat-Tagħlim (Ministru tat-Tagħlim). Il-Ważir ukoll jista' jara kemm flus qegħdin idahhlu dawn l-iskejjel u minn fejn idahhluhom, u jimna' l-hlas ta' xi flus jekk jidhiru li għandu jsir hekk.

AHBARIJET TA' MALTA

GĦAJNUNA LIR-RIVISTA

Dawn li ġejjin, l-ismijiet ta' dawk in-nies li harġu xi flus bhala għajnuna lil din ir-Rivista:—

Karmena Micallef-Buhagiar, Lixandra (Egittu), £1; Gużepi Micallef, Birkirkara, 10/-; Il-Perit Indrija Micallef, Hal-Luqa, 10/-; Gelsomina Agius, Hamrun, 5/-; Don Mattew Magro, Qrendi, 5/-; Oreste Buhagiar, Hal-Qormi, 5/-; Maria-Anna Vella, Hamrun, 5/-; Filomen Agius, Furjana, 5/-; Gużepi Vella, Birkirkara, 3/-; Marija Assunta Attard, Rabat, 3/-; Marija Mangion, Imsida, 2/6; Guditta Cordina, Hal-Qormi, 2/-; Frangisk Bezzina, 2/-.

Nizzuħom ħajr bil-qalb u nfakkruhom li l-Bambin iħallashom għal mitt darba li jagħmlu għall-Glorja Tiegħu.

GĦOTIET GĦALL-ĦTIEĠA TAL-QABAR TA' KRISTU

Dolor Mifsud tat katina tad-deheb; Marija Buhagiar, 5/-; Konċetta Ciappara, 5/-; Manwel Chetcuti, 5/-; Wenzu Mifsud, 5/-; Clara Micallef, 2/-; Manwela Sammut, 2/-. Għall-ħtiġijiet

L-INSARA U L-MISILMIN

Dr. Xwierbi f'taħdita li għamēl lill-Misilmin shabu f'Washington, qal li l-Insara u l-Misilmin għandhom jin-għaqdu qalb waħda u jiggiedu biex jinqered l-Atejiżmu. Dawn iż-żewġ Djeniet, qal hu, huma ż-żewġ qawwiet kbar li baqa' li jistgħu jehduha ma' għadu ta' din ix-xorta.

IL-FESTA TAS-SALIB

Bhal ma dari saret il-festa tas-Sejba tas-Salib ġewwa l-ġiebjja ħdejn il-Kalvarju. Kien hemm għadd kbir ta' Insara għax għalihom din festa mill-aktar għezież, bhal ma dari kienet ukoll hawn Malta.

tal-Missjoni fl-Art Imqaddsa, Wenza Portelli tat 200 bolla u Gorgina Saiden roo bolla.

Nizzuħom ħajr u ngħidulhom li għall-gid li jagħmlu lill-Art Imqaddsa u lill-Qabar għażiż ta' Kristu, ikun hemm dejjem min jitlob għalihom fl-Imkejjen Imqaddsa tal-Palestina.

GĦALL-KNISJA L-ĠDIDA TA' NAZARET

Għall-knisja li qegħda tinbena f'Nazaret, fejn kienet id-Dar tal-Madonna, Gużepi u Karmni Azzopardi taw £1; Gużepi Fenech, £1-10-0; il-Każin L'Isle Adam, Rabat, £1; Saċ. Dun Gwann Briffa-Brincat, £1.

Il-Madonna tberikom u tagħnihom bil-ħnieniet Tagħha.

GĦAR-"RIFUGJATI" TAL-PALESTINA

Il-qassis Dun Gwann Briffa-Brincat ta wkoll £1 għall-ħtieġa ta' dawk in-nies li sfaw bla dar ħtiġa tal-ġied bejn il-Għarab u l-Lhud fil-Palestina.

"JISTRIEĤU FIS-SLIEM"

Nixtiequ li l-imseħbin tagħna jitolbu għar-ruħ għażiża ta' dawn li ġejjin,

li telqu minn din id-dijna qabilna, u li nieshom jixtiequna niftakru fihom fit-talib taghna, biex huma wkoll mill-Genna jiftakru fina:—

Pawlina Attard, li mietet tas-Sliema, fis-26 t'April 1949; Koncetta Attard, li mietet ukoll tas-Sliema, fis-27 t'Aw-wissu 1950; Marku Ciappara, li mietet il-Gzira fis-7 ta' Mejju, din is-sena; Mabbli Agius, li mietet il-Kajr, fit-30 ta' Dicembru 1938; Guzeppina Agius, li mietet ukoll il-Kajr, fid-9 ta' Dicembru 1945, u Louis Mifsud, li mietet tas-Sliema, fid-29 ta' Mejju 1952. Fredu Zarb, tifel ta' 17-il sena li mietet fil-baħar, S. Gorġ, fit-12 ta' Gunju dis-sena.

Min-naħa taghna nisguraw lil qrabathom li l-erwieh ta' dawn il-mejtin għeziež ikollhom dejjem sehem mill-Quddies li jitqaddes fuq il-Qabar ta' Krstu.

TAGHRIFA LILL-IMSEHBIN

Ingharrfu bil-ferħ lill-Imsehbini taghna, li l-għadd tagħhom ma' tul is-sitt xhur li ilha toħroġ ir-Rivista, sebaq l-erba' mija. Dan ifisser li bil-għajjnuna tal-ħbieb, ir-Rivista, taghna u tagħhom, sejra tajjeb.

Imma billi l-għan taghna hu, li fil-waqt li nagħtu lill-qarrejja kitba li tfarraġ, inzommu l-poplu Malti mgħarraf fuq l-Imkejjen Imqaddsa u fuq il-hidmiet li qegħdin jaħdmu r-Rhieħ ta' San Franġisk fil-Palestina, nixtiequ li jkol-lna għadd ta' Msehbini kbir kemm jista' jkun.

Għalhekk nitolbu lil dawk li s'issa ssieħbu, biex kemm jistgħu jhajjru lil ħbiebhom li jissieħbu f'din ir-Rivista bħalhom. S'issa fl-ispejjeż għadna taht ir-riħ, imma jekk l-imsehbini jizdiedu sewwa, u b'hekk xi darba nkunu fuq ir-riħ, il-ħsieb taghna hu li: jew li nżidulha l-faċċati; jew nibdew noħroġuha kull xahrejn flok kull tliet xhur; jew li nzejnuha b'ritratti aktar. Għal dan, jekk l-imsehbini jizdiedu, lilhom infushom ikun jaqbilhom ukoll.

Mill-Għid il-Kbir 'il hawn, għamilna l-gabra għall-Qabar ta' Kristu f'dawn il-knejjes li sa nsemmu: Il-Belt u r-Rabat, fil-Knisja ta' Giezu. Il-Belt ukoll: fil-Knisja ta' San Pawl u fil-Knisja tal-Geżwiti. Il-Kalkara; fil-Knisja ta' San Guzepp. Il-Gzira: fil-Knisja tal-Gebbla. Iż-Żejtun; fil-Knisja ta' Santa Katarina. Tas-Sliema: fil-Knisja ta' S. Girgor.

Kull fejn morna l-Kappillani laqgħuna b'idejhom miftuħa u tawna l-ghaj-nuna tagħhom kollha u n-nies laqgħuna tajjeb wisq ukoll. Nizzuħajr lir-Rev. di Kappillani, fuq kollox, u lill-poplu wkoll.

Nixtiequ li kulhadd iżomm quddiem għajnejh li l-flus li niġbru jmorru għall-ħtiġiet tal-Imkejjen Imqaddsa, u xi ħsara kbira tkun għall-Knisja Kattolika jekk għan-nuqqas ta' flus, nitilfu xi mkien minn dawn il-postijiet Imqaddsa, bħalma diġà tliġna. Htiġja tan-nuqqas ta' flus il-Qabar Għażiż tal-Madonna, li kien f'idejn il-Frangiskani, issa ilu mitejn sena f'idejn ix-Xiżmatki (mill-1757). Hemm, li qabel kien kollu tagħhom wehedhom, il-Kattołki ma għadx baqagħlhom ħlief il-jedd zġhir li jidhlu jgħidu ħames Pater, Ave u Glorja *darba biss* fis-sena.

Il-Post Imqaddes fejn twieled Ġesù, ġewwa Betlehem, li dari kien kollu tal-Kattołki, issa, il-Bażilka l-qadima, ta' żmien Santa Liena, qiegħda f'idejn ix-Xiżmatki u fil-Għar Imqaddes il-Kattołki ma għandhomx għajr artal wieħed. Fil-Bażilka tal-Qabar ta' Kristu wkoll, meta nħarqet (jew ħarquha) fis-sena 1810, il-Frangiskani, jiġifieri l-Kattołki, tilfu ħafna jeddijiet, għax dak iż-żmien, l-aktar htiġja tal-gwerer ta' Napuljun, ma kellhomx flus biex isewwuha.

Grajjiet bħal dawn jaqbel li nżommuhom xofa, u ma ninsewhom qatt.

